

X'aktarx li l-Imnarja bdiet tiġi ċċelebrata qabel il-Kavallieri

P. Hermann Duncan
O.Carm

Wahda mill-ikbar festi f'pajjiżna li għadha tiġi ċċelebrata bil-kbir illum, hi ċċelebrazzjoni tal-festa tal-Imnarja illi fiha niċċelebraw lill-Appostli San Pietru u San Pawl.

Il-poplu jiftakar li Pietru ntgħażel biex imexxi l-Knisja wara li Kristu tela' s-sema, filwaqt li Pawlu qatta' tliet xhur fi gżirita u welliċna fir-religjon Nisranija. Għandna żewġ tifkiriet kbar f'Malta, il-grotta ta' San Pawl fir-Rabat, li żewġ Papiet żaru meta ġew Malta, u l-Katidral fejn ifakkarna fil-palazz ta' Publiju.

Ir-Rumani

Il-festa tal-Imnarja fid-29 ta' Ġunju, tmur lura hafna fiż-żmien, aktarx qabel il-wasla tal-Kavallieri f'Malta. Ir-Rumani kienu jiċċelebraw festa msejha *Luminaria*, li bil-Malti saret magħrufa bħala *Imnarja*. L-isem *Luminaria* ġej mill-fatt li fil-lejl tal-festa kienu jinħarqu għadd ta' fjakkoli u hġejjeg fuq is-swar u l-bejt tal-Katidral tal-Imdina li jiċċelebra l-festa solenni ta' San Pietru u San Pawl li kienu daww għall-Knisja kollha.



L-Appostli San Pietru u San Pawl, il-protagonisti ewlenin tal-festa tal-Imnarja

L-Imnarja, tisseejjah il-festa tal-bdiewa li kienet taħbat propju wara l-ħsad, fejn huma kienu jiehdu mistrieh mix-xogħol iebes tagħhom, u ssir il-Buskett, ir-Rabat fejn il-maġġoranza tannies kienu bdiewa. Din il-festa żdiedet fil-kobor tagħha fi żmien

l-Ordni tal-Kavallieri ta' San Ġwann f'Malta. Fl-Arkivji tal-Ordni nsibu li hemm dokument fejn jgħid li s-Sultan Pinto kabbar is-solennità tal-Imnarja billi kien jiehu sehem fiha, bħala l-Prinċep tal-gżira.

Naraw li fl-imghoddi f'lejl tal-festa, il-bdiewa kienu jimteddu fis-Saqqajja jistennew l-ghada, biex jisimghu l-Quddiesa tal-Imnarja, u jistennew biex jaraw il-purċissjoni toħroġ mill-Katidral immexxija mill-Arċisqof u l-Monsinjuri tal-Katidral.

It-tigrija

Il-qofol tal-Imnarja, kienet it-tigrija, fejn kien isir it-tluq mill-logġa tal-Imħallfin, u wara jitqassmu l-paljijiet tal-harir. Qabel kienu jiġru l-irġiel u t-tfal, iżda llum jiehdu sehem biss iż-żwiemel u d-dwieb.

Aktar tard meta twaqqfet is-socjeta agrarja *Società Economico-Agraria del Gruppo di Malta*, fl-1844, li bdiet tmexxi l-industrija Maltija msejsa fuq il-biedja, l-annimali, frott, hxejjex, għasel u ġobon, il-bdiewa bdew jiltaqgħu kollha r-Rabat fejn bdew jitqassmu premijijiet biex jippromwovu l-kummerċ. Maż-żmien f'din il-festa żdied ukoll l-ghana bil-kitarri, u l-banda tar-Rabat bdiet tiehu sehem.

Din il-festa għandha rabta maż-żwieġ meta n-Nutar kien jiġi biex jagħmel il-kitba taż-żwieġ fejn l-gharus kien iħallas xi somma flus lill-missier skont



Familji shaħ kienu jerħulha għar-Rabat fuq il-karettun tagħhom fejn kien jizzejjien bil-pjumi tal-qasab jew xi fergħa ta' ward u weraq fuq ras il-bhima u x-xedd

il-ftehim. Dan il-ftehim jorbot ukoll lill-gharus biex johroġ lill-futura martu għall-festi ta' San Girgor, San Ġwann u din l-imsemmija festa billi fl-antik ftit kien hemm okkażjoni speċjali biex il-miżżewġin godda jistgħu jiddevertu.

Iċ-ċurkett

Għandna qawl Malti li jgħid: *Twegħidhiex l-Imnarja għax tagħmel l-arja*. Fiha kienu jilbsu l-istess libsa tat-tieg. Kienu jmorru ż-żewġ familji tal-gharrajjes bil-ħbieb ta' ġewwa. L-gharusa kienet tixrob ftit *ċomnota* bħalha tifsira ta' kliem helu fuq fommha. Din iċ-ċomnota kienet tikkonsisti minn tahlita ta' hwawar aromatiċi mishuqa fil-mehrież bil-ghasel simbolu tal-fertilità.

L-gharus kien jagħtiha iċ-ċurkett lill-gharusa, u l-istess kienu jagħmlu ż-żewġ familji billi jagħtu xi oġġetti prezzjużi jew xi lbies fin lil xulxin. F'din ir-rabta iċ-ċurkett kellu għamla ta' żewġ idejn iġorru 'l xulxin, u jisemma l-maktur magħmul mill-bizzilla. Wara ż-żwieġ l-gharajjes ma kinux jiltaqgħu u jtkellmu, u qabel it-tieg ma kienu jista' jkellimha u kien

jgħaddi quddiem xi tieqa ta' dahra bit-tama li tittawwal.

Kien xi drabi jgħanni jew iqabbad xi għannej. Insibu bosta għanjiet marbutin mal-imħabba f'ghamla ta' kwartini qosra tip ta' ghana msawwar fuq il-ħsieb tal-mument. Dan ma kienx miktub, iżda kien jissawwar dak il-hin stess, u għadhom jiftakruh bosta mix-xjuħ tagħna. Din hi wahda mill-ghanjiet li kienet tindaqq.

Hanini mur u ħallini

Issa x'nagħmel biex ninkih Naqla' wiehed isbah minnu Minn quddiemu ngħaddi bih. Żewwiġni omni żewwiġni Żewwiġni fizza l-Ingliż Għax il-Malti jrid id-dota U jien dota le m'għandix.

Tajjeb nosservaw li ftit hemm ghana tal-Imħabba wara ż-żwieġ. Barra l-gharajjes rajna li familji shaħ kienu jerħulha għar-Rabat fuq il-karettun tagħhom fejn kien jizzejjien bil-pjumi tal-qasab jew xi fergħa ta' ward u weraq fuq ras il-bhima u x-xedd. Wara nżul ix-xemx, il-poplu kien jingabar lejn daru fost ferħ kbir l-aktar jekk kun rebah xi premju.



Wirjiet ta' hxejjex u frott sinonimi mal-Imnarja